

مۇقەددەس كىتاب

پېترۇس

يازغان

ئىككىنچى خەت

پېتروس يازغان ئىككىنچى خەت

مۇقەددەس كىتاب - يېڭى ئەھدە
(ئىنجىل)
22-قىسىم

1950-يىلىدىكى «مۇقەددەس كىتاب» نىڭ
ئۇيغۇرچە تەرجىمىسى ھازىرقى زامان
ئۇيغۇر تىلىغا ئۆزگەرتىلدى

2013

دەسلەپكى نۇسخا

www.dunyaningnuri.com

پېتروس يازغان ئىككىنچى خەت

ئىمان تاپقانلارغا سالام

1 ¹ ئەيسا مەسىھنىڭ بەندىسى ۋە روسۇل بولغان سىمون پېتروسنىڭ خۇدايىمىزنىڭ ۋە قۇتقۇزغۇچىمىز ئەيسا مەسىھنىڭ ئادالىتى بىلەن بىزنىڭكىدەك ئەۋزەل ئىمان تاپقانلارغا سالام. ² خۇدانىڭ ۋە خۇداۋەندىمىز ئەيسا توغرىسىدىكى مەرىپىتى بىلەن مېھىر-شەپقەت ۋە ئامانلىق ئاراڭلاردا زىيادىلەشكەي.

خۇدانىڭ ئۇلۇغ دەۋىتىگە مۇۋاپىق ياشاش

³ ئۇنىڭ خۇدالىق قۇدرىتى ئۆز شان-شەرىپى ۋە پەزىلىتىگە مۇۋاپىق بىزنى قىچقارغۇچى توغرىسىدىكى مەرىپىتى بىلەن تىرىكلىك ۋە تەقۋادارلىققا تەئەللۇق بولغان ھەممىسىنى بىزگە بەرگەن. ⁴ بۇ شان-شەرىپ ۋە پەزىلىتى بىلەن ئۇ ئەۋزەل ۋە ناھايىتى ئۇلۇغ ۋەدىلەرنى بىزگە ئاتا قىلدى. بۇلارنىڭ ۋاسىتىسى بىلەن سىلەر يامان شەھۋەتلەرنىڭ سەۋەبىدىن دۇنيادا بولغان بۇزۇقچىلىقتىن قېچىپ قۇتۇلۇپ، خۇدالىق تەبىئەتتىن ھەسسىدار بولغايىسىلەر.

⁵ بۇنىڭ ئۈچۈن ھەممە ئىجتىھات بىلەن ئىمانىڭلارغا پەزىلەت، ۋە پەزىلەتكە بىلىش، ⁶ ۋە بىلىشكە نەپىس يىغماقلىق، ۋە نەپىس تارتماقلىققا سەۋر، ۋە سەۋرگە تەقۋادارلىق، ⁷ ۋە تەقۋادارلىققا بۇرادەرلىك مۇھەببەت، ۋە بۇرادەرلىك مۇھەببەتكە ئومۇمىي مۇھەببەت قوشۇپ كۆرسىتىڭلار. ⁸ چۈنكى بۇ ئىشلار ئاراڭلاردا بولۇپ ئېشىپ تۇرسا، خۇداۋەندىمىز ئەيسا مەسىھنىڭ مەرىپىتىدە سىلەرنى ئەمەلسىز ۋە مېۋىسىز قويمايدۇ.

⁹ لېكىن بۇ ئىشلار بىرىكىمە بولمىسا، ئۇ ئۆزى كور بولۇپ كۆرەلمەيدۇ ۋە ئۆز ئىلگىرىكى گۇناھلىرىدىن پاك قىلىنغىنىنى ئۇنتۇغان بولىدۇ. ¹⁰ ئۇنىڭ ئۈچۈن، ئەي بۇرادەرلەر، ئۆز دەۋىتىڭلارنى ۋە ئىلغىنىشىڭلارنى مۇستەھكەم قىلىشقا تېخى زىيادە تىرىشىڭلار، چۈنكى شۇنداق قىلساڭلار، ھېچ ۋاقىت ئەسلا تايمايسىلەر. ¹¹ بۇنىڭ بىلەن خۇداۋەندىمىز ۋە قۇتقۇزغۇچىمىز ئەيسا مەسىھنىڭ ئەبەدىي پادىشاھلىقىغا كىرىشىڭلار كەڭرىچىلىك بىلەن سىلەرگە بېرىلىدۇ.

ئەيسا مەسھ توغرىسىدىكى سۆزلەرنىڭ ئىشەنچلىكى

¹² بۇ ۋەجدىن، شۇنى بىلىپ ئۆزۈڭلاردا بار ھەقىقەتتە مۇستەھكەملەنگەن بولساڭلارمۇ، ھەمىشە شۇنى يادىڭلارغا كەلتۈرمەكچىمەن. ¹³ بۇ بەدىنىمنىڭ چېدىرىدا بار ئىكەنلىكىمدە، ياد قىلدۇرماق بىلەن سىلەرنى بىدار قىلىشنى لايىق كۆردۈم. ¹⁴ چۈنكى خۇداۋەندىمىز ئەيسا مەسھ ماڭا مەلۇم قىلغاندەك، شۇ بەدىنىمنىڭ چېدىرىنى پات يېقىندا سالىدىغىنىمنى بىلىمەن. ¹⁵ ئىجتىھات قىلمەنكى، مەن ئالەمدىن كەتكەندىن كېيىن بۇ ئىشلارنى ھەمىشە يادىڭلارغا كەلتۈرگەيسىلەر.

¹⁶ چۈنكى خۇداۋەندىمىز ئەيسا مەسھنىڭ قۇدرىتىنى ۋە كېلىشىنى سىلەرگە بىلدۈرگىنىمىزدە پەم بىلەن ئويدۇرۇپ چىقىلغان چۆچەكلەرگە ئەگەشمىدۇق، بەلكى ئۆز كۆزىمىز بىلەن ئۇنىڭ ئۇلۇغلىقىنى كۆرگەن گۇۋاھلاردۇرمىز. ¹⁷ چۈنكى ھەممىدىن ئەزىم زاتنىڭ تەرىپىدىن ئۇنىڭغا بىر ئاۋاز كېلىپ: «ئۇنىڭ بىلەن خوش-رىزايىم بار. ئامراق ئوغلۇم بۇدۇر» دەپ ئېيتقاندا، خۇدا ئاتىدىن ئۇنىڭغا ئىززەت ۋە شان-شەرەپ بېرىلدى. ¹⁸ بىز ئۇنىڭ بىلەن مۇقەددەس تاغدا ئىكەنلىكىمىزدە بۇ ئاۋازنىڭ ئاسماندىن كەلگىنىنى ئاڭلىدۇق.

¹⁹ شۇنىڭ بىلەن، پەيغەمبەرلىك سۆزى ئەمدى بىزگە تېخى مۇستەھكەم تۇرىدۇ. تاڭ ئېتىپ سەھەر يۇلتۇزى كۆڭۈللىرىڭلاردا چىققۇچىلىك، قاراڭغۇ يەردىكى يورۇيدىغان بىر چىراغقا قارىغاندەك، ئۇ سۆزگە زېھىن قويساڭلار، ياخشى قىلىسىلەر. ²⁰ لېكىن ئاۋۋال بىلگەيسىلەركى مۇقەددەس يازمىلارنىڭ ھېچبىر پەيغەمبەرلىك سۆزى ئادەمنىڭ ئۆز قۇۋۋىتى بىلەن بايان قىلىنمايدۇ. ²¹ چۈنكى ھېچبىر پەيغەمبەرلىك سۆز ئىنساننىڭ خاھىشى بىلەن ئەسلا كەلمىگەندۇر، بەلكى ئادەملەر مۇقەددەس روھتىن باشلىنىپ خۇدا تەرىپىدىن ئىلھام تېپىپ سۆز قىلغان.

ساختا پەيغەمبەرلەر

2 ¹ لېكىن قوۋمنىڭ ئارىسىدا ساختا پەيغەمبەرلەر ھەم قوپقانىدى ۋە شۇنىڭدەك سىلەرنىڭ ئاراڭلاردا ھەم ساختا مۇئەللىملەر قوپۇپ، ئۇلارنى سېتىۋالغان خۇداۋەندە ئۆزىنى ئىنكار قىلىپ، ھالاكەتكە سەۋەب بولىدىغان بۆلگۈنچىلىكلەر ئاستىرتىن كىرگۈزۈپ، تۇيۇقسىز ئۆز ئۈستىگە ھالاكەت كەلتۈرىدۇ. ² تولىلار ئۇلارنىڭ بۇزۇقلۇقىغا ئەگىشىدۇ ۋە ئۇلارنىڭ سەۋەبىدىن ھەقىقەتنىڭ يولى دەشەنەم قىلىنىدۇ. ³ ئۇلار تەمەخورلۇق قىلىپ، ھىيلە سۆز بىلەن سىلەردىن ئۆزىگە پايدا تاپتۇرىدۇ. لېكىن ئۇزۇندىن بېرى ئۇلارغا تەيىنلەنگەن ھۆكۈم تەخىر قىلماي يېقىنلىشىدۇ ۋە ئۇلارنىڭ ھالاكىتى ئۇخلاپ ياتمايدۇ.

⁴ خۇدا گۇناھ قىلغان پەرىشتىلەرنى ئايماي، ئۇلارنى دوزاخقا چۈشۈرۈپ ھۆكۈمگە ساقلاماق ئۈچۈن قاراڭغۇلۇقنىڭ زەنجىرلىرىگە تاپشۇردى ئەمەسمۇ؟ ⁵ شۇنداق ھەم ئۇ توپاننى

پاسقلارنىڭ ئالمىگە ئەۋەتكىنىدە ئادالەت جاكارلىغۇچى نۇھنى يەتتە كىشى بىلەن ساقلىغان بولسىمۇ، قەدىمكى دۇنيانى ئايمىدى. ⁶ ۋە ئۇ يەنە سودوم بىلەن گوموررا شەھەرلىرىنى كۈل قىلىپ ئۇلارنى يوقىتىلىشقا تەيىنلەپ، كېلىدىغان ۋاقىتتىكى پاسقلارغا ئىبرەت قىلىپ قويدى. ⁷ لېكىن ئۇ يامانلارنىڭ بۇزۇق يۈرۈش-تۇرۇشىدىن قىينالغان ئادىل لوتنى قۇتقۇردى. ⁸ چۈنكى ئۇ ئادىل كىشى ئۇلارنىڭ ئارىسىدا ئولتۇرۇپ ئاڭلاپ كۆرۈپ، ئۆز ئادىل كۆڭلىدە كۈندىن كۈنگە ئۇلارنىڭ پاسق ئىشلاردىن قىينالاتتى. ⁹ شۇنىڭغا ئوخشاش خۇداۋەندە تەقۋادارلارنى سىناقلاردىن قۇتقۇزۇپ، ھەقسىزلىرىگە جازا بېرىپ ھۆكۈم كۈنىگە ساقلاشنى بىلىدۇ. ¹⁰ ئۇلار ناپاك شەھۋەتلەردە جىسىمىگە مۇۋاپىق يۈرۈپ، روھىي خوجىلىقنى تەھقىر قىلىدۇ. ئۇلار بىپەرۋا بولۇپ، ئۆزىنى چوڭ تۇتۇپ، ئەرزىۋا ئالىمنىڭ ئۇلۇغلىرىنى دەشنىم قىلىشتىن قورقمايدۇ. ¹¹ لېكىن ئۇلاردىن قۇدرەت ۋە قۇۋۋەتتە ئۇلۇغراق بولغان پەرىشتىلەر خۇداۋەندىنىڭ ئالدىدا ئۇلارنىڭ ئۈستىگە بىر دەشنىمنىڭ ھۆكۈمىنى قىلمايدۇ. ¹² لېكىن بۇ دەشنىم قىلغۇچىلار تەبىئىتىگە مۇۋاپىق شىكار ۋە ھالاك قىلىنماق ئۈچۈن تۇغۇلغان ئەقىلسىز ھايۋانلارغا ئوخشاش ئۆز بىلىمىگىنىگە دەشنىم قىلىپ، ئۇلارغا ئوخشاش ھالاك بولۇپ، ¹³ ھەقسىزلىقىغا مۇۋاپىق ئۇلارغا ياندۇرۇلىدۇ. كۈندە ئەيش-ئىشرەتنى لەززەت ساناپ، ئۆزۈڭلار بىلەن قىلغان زىياپەتلەردە ئولتۇرغاندا ئۇلار يىرگىنچىلىك داغلار ۋە خىجالەتنىڭ داغلىرى بولۇپ ئۆز ھىيلىلىرى بىلەن سۆيۈنىدۇ. ¹⁴ ئۇلارنىڭ كۆزلىرى زىنا بىلەن تولغاندۇر. ئۇلار ھەمىشە گۇناھقا قارايدۇ ۋە مۇستەھكەم بولمىغان جانلارنى ئېزىقتۇرىدۇ. كۆڭۈللىرى تەمەخورلۇققا كۆنگەچ، لەنەتنىڭ بالىلىرىدۇر.

¹⁵ ئۇلار تۈز يولدىن كېتىپ، ھەقسىزلىق بىلەن تاپقان ھەقنى دوست تۇتقان بېئورنىڭ ئوغلى بىلەننىڭ يولىغا چىقىپ ئېزىقىپ كەتكەن. ¹⁶ لېكىن ئۇ ئۆزى، بىر زۇۋانسىز ئۇلاغ ئادەم ئاۋازى بىلەن سۆزلەپ، ئۇنى ھاماقەتلىكتىن توسقىنىدا، ئۆز خىلاپلىقى جەھىتىدىن ئەدەپ يېدى.

¹⁷ شۇنداق ئادەملەر سۇسىز بۇلاقلاردەك، بوراندىن ھەيدىلىپ كەتكەن بۇلۇتلاردەكتۇر. ئۇلارغا قويۇق قاراڭغۇلۇق ساقلىنىپ تۇرىدۇ. ¹⁸ چۈنكى ئۇلار ئىناۋەتسىزلىكنىڭ ھەددىسىز يوغان سۆزلىرىنى قىلىپ، ئېزىقتۇلۇقتا يۈرگەنلەردىن ئاران قۇتۇلغانلارنى جىسىم شەھۋەتلىرىنىڭ ۋە بۇزۇقلۇقنىڭ تۈزىقىغا ئالداپ تارتىدۇ ¹⁹ ۋە ئۇلارغا ئازادلىقنى ۋەدە قىلىپ، ئۆزى بۇزۇقچىلىقنىڭ قۇللىرىدۇر. چۈنكى ئادەم كىم تەرىپىدىن بويسۇندۇرۇلغان بولسا، شۇنىڭ قولى بولىدۇ.

²⁰ خۇداۋەندە قۇتقۇزغۇچىمىز ئەيسا مەسىھنىڭ مەرىپىتىنىڭ ۋاسىتىسى بىلەن دۇنيانىڭ ناپاكلىقىدىن قۇتۇلغاندىن كېيىن، شۇنىڭدىن يەنە تۇتۇلۇپ بېسىلسا، ئۇلارنىڭ ئاخىرى ئاۋۋالقىسىدىن يامانراق بولىدۇ. ²¹ ئۇلار ئادالەتنىڭ يولىنى بىلىپ، ئاندىن ئۆزىگە تاپشۇرۇلغان مۇقەددەس ئەمەردىن يۈز ئۆرۈمەكتىن ئۇنى ئەسلا تونۇمىغىنى ئۇلارغا ياخشىراق بولاتتى. ²² «ئىت ئۆز قۇسۇقىغا يېنىپ كېلىدۇ» ۋە «يۇيۇلغان توڭگۇز يەنە لايدا يۇمىلىنىدۇ» دەپ تەمسىلدە راست ئېيتىلغاندەك ئۇلارغا ۋەقە بولدى.

خۇدانىڭ كۈنى

3¹ ئەي ئامراقلار، سىلەرگە پۈتكەن ئىككىنچى خېتىم بۇدۇر. بۇ خەتلەردە ئېسىڭلارگە سالغان سۆزلەر بىلەن ساپ زېھنىلىرىڭلارنى ئويغانغىلى خالىدىمكى،² مۇقەددەس پەيغەمبەرلەرنىڭ ئىلگىرىدىن ئېيتقان سۆزلىرىنى ۋە خۇداۋەندە قۇتقۇزغۇچىنىڭ تەرىپىدىن ئۆز روسۇللىرىڭلارنىڭ ۋاسىتىسى بىلەن ئاڭلىغان ئەمرىنى ياد قىلغايىسىلەر.³ ئاۋۋال شۇنى بىلگەيسىلەركى، ئاخىرقى كۈنلەردە مەسخىرە قىلغۇچىلار مەسخىرە سۆزلەر بىلەن كېلىپ، ئۆز شەھۋەتلىرىگە مۇۋاپىق يۈرۈپ: ⁴ «ئۇنىڭ كېلىشىنىڭ ۋەدىسى قېنى؟ چۈنكى ئاتا-بوۋىلار ئۆلۈپ كەتكەندىن تارتىپ، دەرۋەقە مەۋجۇداتنىڭ ئېتىقادىدىن بولغاندەك، ھەممە نەرسىلەر بىر خىل بولۇپ قالماقتا» دەپ ئېيتىدۇ.⁵ ئۇلار بۇنى ئېيتقاندا ئۇنتۇيدۇكى، ئاسمانلار مۇقەددەم ۋاقىتتىن تارتىپ بار ئىدى ۋە يەر خۇدانىڭ سۆزى ۋاسىتىسى بىلەن سۇدىن ۋە سۇ بىلەن پەيدا بولدى⁶ ۋە ئۇ ۋاقىتتىكى ئالەم سۇدىن بېسىلىپ يوقالدى.⁷ لېكىن ھازىرقى ئاسمانلار ۋە يەر ئۇ سۆزگە مۇۋاپىق ئوتقا ساقلىنىپ، پاسىق ئادەملەرنىڭ ھۆكۈمى ۋە ھالاكتىنىڭ كۈنىگىچە ساقلىنىدۇ.

⁸ لېكىن، ئەي ئامراقلار، بىر نېمە سىلەردىن پىنھان بولمىسۇن، يەنى شۇكى، خۇداۋەندىنىڭ ئالدىدا بىر كۈن مىڭ يىلدەك ۋە مىڭ يىل بىر كۈندەكتۇر.⁹ بەزىلەر ئۇ ھايال بولىدۇ دېگىنىدەك خۇداۋەندە ئۆز ۋەدىسىدىن ھايال بولمايدۇ. لېكىن ھېچكىمنىڭ ھالاك بولۇشىنى خالىماي، ھەممىسىنىڭ توۋاغا كېلىشىنى خالىغاچ، سىلەرگە كۆڭۈل كەڭلىكى كۆرسىتىدۇ.¹⁰ لېكىن خۇداۋەندىنىڭ كۈنى كېچىدە كەلگەن ئوغرىدەك كېلىدۇ. ئۇ ۋاقىت ئاسمانلار گۈلدۈرلگەن ئاۋاز بىلەن يوقىلىدۇ ۋە جاھانلار ئىسسىقلىقتىن ئېرىپ كېتىدۇ. يەر ۋە ئانداكى ئىشلار كۆيدۈرۈلىدۇ.

¹¹ بۇنىڭ ھەممىسى ئېرىپ كەتسە، سىلەر پاك-مۇقەددەس يۈرۈش-تۇرۇشتا ۋە تەقۋادارلىقتا قانداق بولمىقىڭلار كېرەكتۇر؟¹² دەرۋەقە خۇدانىڭ كۈنىگە مۇنتەزىر تۇرۇپ، ئۇنى ئالدىراتقىنىڭلاردا قانداق بولمىقىڭلار كېرەكتۇر؟ مانا ئۇ كۈندە ئاسمانلار ئوت بىلەن تۈزۈپ كېتىدۇ ۋە جاھانلار ئىسسىقلىقتىن ئېرىپ كېتىدۇ.¹³ لېكىن ئۇنىڭ ۋەدىسىگە مۇۋاپىق يېڭى ئاسمانلارغا ۋە يېڭى بىر يەرگە مۇنتەزىر دۇرمىز. ئۇلاردا ئادالەت ماكان تۇتىدۇ.

¹⁴ ئۇنىڭ ئۈچۈن، ئەي ئامراقلار، بۇنىڭغا مۇنتەزىر بولغاندىن كېيىن ئۇنىڭ ئالدىدا ئامانلىقتا داغىز ۋە ئەيىبىسىز بولۇشقا ئىجتىھات قىلىڭلار.¹⁵ ۋە خۇداۋەندىمىزنىڭ سەۋرى نىجاتقا سەۋەب بولىدۇ دەپ ساناڭلار. شۇنىڭغا ئوخشاش ئامراق بۇرادىرىمىز پائۇلوس ئۆزىگە بېرىلگەن ھېكمەتكە مۇۋاپىق سىلەرگە پۈتكەن.¹⁶ شۇ نەرسىلەر توغرىسىدا پۈتكەندە ھەممە خەتلەردە شۇنداق يازىدۇ. شۇ خەتلەردە تەسلىك بىلەن ئۇقالايدىغان نەرسىلەر باردۇر. شۇنى ۋە ھەم باشقا مۇقەددەس يازمىلىرىنى نادان ۋە تۇراقسىز ئادەملەر ئۆز ھالاكتىگە تەتۈر تولغايدۇ.

¹⁷ ئەي ئامراقلار، سىلەر بۇنى ئىلگىرىدىن بىلگەچ ئاگاھ بولۇڭلاركى، ئەخلاقسىزلارنىڭ ئېزىقتۇلۇقىغا ئەگىشىپ، ئۆز مۇستەھكەملىقىڭدىن چۈشۈپ كەتمىگەيسىلەر.¹⁸ لېكىن مېھىر-شەپقەتتە ۋە خۇداۋەندە قۇتقۇزغۇچىمىز ئەيسا مەسھنىڭ مەرىپىتىدە ئۆسۈڭلار. ئۇنىڭغا ھازىر ۋە ئەبەدىي كۈنىگىچە شان-شەرەپ بولغاي ئامىن.